

न्याय्यलब्धव्ययोर्लभ्यं लितो भक्षितदिग्धयोः ।  
 लघु त्वसारागुरुणोरिष्टे क्षिप्रमनोज्ञयोः ॥ १५ ॥  
 लोलं चले लोलुपे च व्यग्रो व्यापृत आकुले ।  
 वल्गु मञ्जौ च वामस्तु सौम्ये सव्यप्रतीययोः ॥ १६ ॥  
 विद्धं विदारिते तुल्ये विन्नं लब्धे विचारिते ।  
 शितिः श्वेते च नीले च शुभो मञ्जुप्रशस्तयोः ॥ १७ ॥  
 शुभ्रं शुक्ले भास्वरे च शुक्तं तु परुषाम्लयोः ।  
 सभ्यः सामाजिके साधौ सव्यो दक्षिणवामयोः ॥ १८ ॥  
 सन्नमलपे विशीर्णादौ स्वादुर्मधुरमृष्टयोः ।  
 स्फुटाः स्पष्टव्याप्तकुलाः स्थूलौ तु जडपीवरौ ॥ १९ ॥  
 मन्त्रिण्यपि सुहृत्स्निग्धे प्रतिज्ञावत्यपि स्थितः ।  
 मन्दस्वच्छन्दयोः स्वैरो हीनो मुक्तविगर्हयोः ॥ २० ॥

इति भगवता यादवप्रकाशेन विरचितायां वैजयन्त्यां  
 द्वयक्षरकाण्डे अर्थवलिङ्गाध्यायः ॥ ४ ॥

### नानालिङ्गाध्यायः ॥ ५ ॥

नानालिङ्गेषु सर्वत्र स्वयमेव कचित् कचित् ।  
 उन्नेयमर्थवलिङ्गं गुणद्रव्यक्रियार्थकम् ॥ १ ॥  
 अक्षो रथाङ्ग आधारे व्यवहारे विभीतके ।  
 शकटे पाशके कर्षे द्यूतभेदेऽक्षमिन्द्रिये ॥ २ ॥  
 अब्जो धन्वन्तरौ शङ्खे चन्द्रे क्ली तवणेऽम्बुजे ।  
 प्रदेशेऽश उपायेऽङ्गमङ्गो देशेऽङ्गशालिनि ॥ ३ ॥  
 अविर्भूषणवत्योः स्त्री वायुप्राकारभाःसु ना ।  
 अजः पितामहेऽनादौ छागे विष्णौ हरे रवौ ॥ ४ ॥  
 अन्तोऽस्त्र्यवसिते मृत्यौ स्वरूपे निश्चयेऽन्तिके ।  
 नार्धमासेऽणिरकल्यश्रौ रूप्येऽक्षाग्रध्रुवे ध्रुवे ॥ ५ ॥  
 अर्हन्तौ जिनसम्मान्यावर्चन्तौ हयकुत्सितौ ।  
 अन्धोऽचक्षुस्तमोऽप्यन्धमर्चिर्भास्वालयोर्न ना ॥ ६ ॥  
 अस्त्र आस्त्रश्च पुंलिङ्गौ क्लेशे क्ली रुधिरेशुणि ।  
 आद्यो मुख्ये धातृपूर्वेष्वाभ्यामोऽपकेऽपि रुज्यपि ॥ ७ ॥  
 इनास्त्वात्माधिपार्काह्या उष्णोऽग्नौ चतुरेशपि च ।  
 उशिर्नागनावुशीरेऽस्त्री न नोषः कल्यसन्ध्ययोः ॥ ८ ॥  
 उस्त्रः किरण उस्त्रा गौर ऋक्षं निर्लोमनीन्द्रिये ।  
 कम्ब्वस्त्री वलये शंखे शम्बूके कणसंख्ययोः ॥ ९ ॥  
 कल्को ना सिंहके न स्त्री किट्टे दम्भेऽघपिष्ठयोः ।  
 कारा बन्धनगेहे स्त्री करे ना बन्धने न षण् ॥ १० ॥  
 कांस्यं कंसोऽस्त्रियां पानपात्रे तैजस आढके ।  
 काण्डोऽस्त्रीषौ बले नाले गर्होऽवसरवर्गयोः ॥ ११ ॥  
 ग्रन्थौ स्तम्भे प्रकाण्डेऽप्सु कश्यं मद्यकशार्हयोः ।  
 क्षुद्रो दरिद्रे कृपणे नृशंसेऽल्पनिकृष्टयोः ॥ १२ ॥  
 क्षुद्रा व्यङ्गा नटी वेश्या सरघा कण्टकारिका ।  
 कूटोऽस्त्री पुञ्जमायाघेष्वाद्रिशृङ्गेषुभेदयोः ॥ १३ ॥  
 अयोधनेऽनृते फाले दम्भे निश्चलयन्त्रके ।  
 कृष्णं सीसाघलोहेषु कृष्णो नीले नले कलौ ॥ १४ ॥



शूरे काके पिके व्यासे ध्वान्तपक्षेऽर्जुने हरौ ।  
 कोशोऽस्त्री कुड्मले दिव्ये शास्त्रेऽर्थौ गृहे तनौ ॥ १५ ॥  
 गुह्येऽण्डे वेष्टके पेश्यां पुस्तकासिपिधानयोः ।  
 कोलं बदरतकोलशुण्ठीव्योषेऽर्धकर्षके ॥ १६ ॥  
 कोला चव्येऽस्त्रपिप्पल्योः कोलः खञ्जे प्लवे कटौ ।  
 कायो लक्ष्ये तनौ वृन्दे पुमांस्त्रिषु कदैवते ॥ १७ ॥  
 कर्षूः स्त्री तुषकोष्ठे कुल्यायां ना च ना करीषाग्नौ ।  
 श्रोण्यां भृशे कलिञ्जे गजगण्डे शवरथे शवे च कटः ॥ १८ ॥  
 किङ्कुर्वितस्तावनपुं सप्रकोष्ठकरे पुमान् ।  
 कीलोऽस्त्री कफणौ ज्वाले बाहौ ना शङ्कुशर्वयोः ॥ १९ ॥  
 पीठे श्मश्रुणि कूर्चोऽस्त्री भ्रूमध्ये कथने कुशे ।  
 कृत्या क्रियादेवतयोः कार्ये स्त्री कुपिते त्रिषु ॥ २० ॥  
 युगेऽक्षपाते पर्याप्ते कृतं स्त्री विहितेऽर्थवत् ।  
 द्वेडा वेणुशलाकायां सिंहनादे विषे तु ना ॥ २१ ॥  
 क्षेमो ना प्राप्तरक्षायां मोक्षेऽप्यस्त्री तु मङ्गले ।  
 स्वीयेऽन्तःकुक्षि कोष्ठोऽस्त्री कुसूलेऽन्तर्गृहे पदे ॥ २२ ॥  
 क्रोडं स्त्री कर्ष उत्सङ्गे सूकरे ना न नोरसि ।  
 औषधे रुजि कुष्ठोऽस्त्री कुब्जोऽस्त्री गह्वरे हनौ ॥ २३ ॥  
 दर्भे कुशोऽस्त्री तोये क्ली कुटिवेके गृहे नषण् ।  
 कृष्टिर्विलेखे प्राज्ञे ना खेटो ग्रामे कफेऽधमे ॥ २४ ॥  
 अर्धे गुडविकारे च खण्डोऽस्त्री खण्डिते त्रिषु ।  
 खलं भूस्थानकल्केषु खलो नीचः खलेत्वरी ॥ २५ ॥  
 गव्यूतौ गोगणे गव्या ज्यायागद्रव्ययोर्नपुम् ।  
 भाण्डागारे पुमान् गञ्जः स्त्री तु खन्यां सुरागृहे ॥ २६ ॥  
 गुडौ पिण्डेक्षुविकृती स्नुहीगुलिकयोर्गुडा ।  
 गुरुगोष्पतिपित्राद्योः पौरोहित्यकरे च ना ॥ २७ ॥  
 मात्रादौ स्त्री बृहत्खातदुर्भरालघुषु त्रिषु ।  
 गोत्रा गोनिचये भूम्यां गोत्रं नास्ति कुलेऽचले ॥ २८ ॥  
 गङ्गुः पृष्ठगुडे कुब्जे गदो रोगो गदायुधम् ।  
 गोप्यो रक्ष्ये दाससुते घ्राणमाघ्रातनासयोः ॥ २९ ॥  
 घनाः कठिनसङ्घातमेषकाठिन्यमुद्गराः ।  
 चित्रा सुभद्रा तारा च चित्रमालेख्यमिश्रयोः ॥ ३० ॥

चेलं वासोऽक्षमं काम्यं गर्हितं बर्हिचन्द्रकः ।  
 चुम्नो नाशे विषण्णे च चोक्षो गीतमनोज्ञयोः ॥ ३१ ॥  
 छेको विदग्धे गृह्ये च जिह्वं मन्देऽघवक्रयोः ।  
 जन्यं रणे जनितरि विगीतजननीययोः ॥ ३२ ॥  
 ज्ञातिभृत्या नवोढाया जन्याः स्निग्धा वरस्य च ।  
 जीवः प्राणे त्रयी ना तु जन्तवात्मनि गोष्पतौ ॥ ३३ ॥  
 त्रिषु जीवति मौर्व्या स्त्री स्याज्जीर्णो वज्रवृद्धयोः ।  
 भ्रूषा नागबलायां स्त्री ना मत्स्ये मकरे वने ॥ ३४ ॥  
 तनुः स्त्री त्वचि देहे च त्रिष्वल्पे विरले कृशे ।  
 तमा राहुस्तमोऽघं शुक् स्वरूपेऽधस्तलोऽस्त्रियाम् ॥ ३५ ॥  
 क्ली तुल्यदेशे तारस्तु मुक्ताशुक्लौ समौक्तिके ।  
 उडुहृद्ध्ययोरकली तुच्छं त्वसुखशून्ययोः ॥ ३६ ॥  
 ताम्रं शुल्बे शुल्बनिभे तिग्मास्तीक्ष्णोष्णभास्कराः ।  
 तीक्ष्णमुष्णे क्षण्ते युद्ध आत्मत्यजि विषेऽयसि ॥ ३७ ॥  
 कर्णमूलेऽभ्रहरितोस्तोक्मं तोक्मो हरिद्यवः ।  
 दण्डोऽस्त्री शासने राज्ञां हिंसायां लगुडे दमे ॥ ३८ ॥  
 मिथ्याऽऽज्ञायां सैन्यभेदे दलो भागे दलं छदे ।  
 दरोऽस्त्री शङ्खभीगर्तेष्वल्पार्थे त्वव्ययं दरम् ॥ ३९ ॥  
 दंष्ट्री ग्राहे सदंष्ट्रेऽहौ शार्दूले मूषिके कटौ ।  
 परिमाणे दारुपात्रे द्रोणोऽस्त्री वायसे पुमान् ॥ ४० ॥  
 दिग्धो विषप्रलिप्तेषौ लिप्ते स्नेहप्रवृद्धयोः ।  
 दुर्गो राष्ट्रे वने दुर्गं दुर्गमे नरके पुरे ॥ ४१ ॥  
 दृश्या स्यात् पृतना दृश्यं दर्शनीये विभूषणे ।  
 धर्मोऽस्त्री सुकृते साम्ये स्वभावे ना तु सोमपे ॥ ४२ ॥  
 न्यायाचारयमाहिंसास्वस्त्री मेढ्राङ्कयोर्ध्वजः ।  
 धिष्ण्यौ शुक्रानलौ धिष्ण्यमृत्ते स्थाने बले गृहे ॥ ४३ ॥  
 ध्रुवो धात्रीशकीलर्क्षनित्येषु स्त्री तु भूस्त्रुचोः ।  
 स्त्री तर्के निश्चिते व्योम्नि धीरोऽब्धौ मन्थरे बुधे ॥ ४४ ॥  
 निष्कोऽस्त्री हेम्नि दीनारे साष्टे कर्षशते पले ।  
 वक्षोविभूषणे कर्षे नाथस्त्वन्द्रे प्रभावपि ॥ ४५ ॥  
 न्युब्जं कुब्जे कर्मरङ्गे न्युब्जो व्याधावधोमुखे ।  
 नेमः पुरोहिते तुल्ये प्रस्थोऽस्त्री सानुमानयोः ॥ ४६ ॥



बन्धने दूरमार्गे च प्राध्वं क्ली प्रवणे त्रिषु ।  
 पूर्वोऽर्थलिङ्गः प्राच्यादौ पूर्वजेषु नृभूमवान् ॥ ४७ ॥  
 पद्मोऽस्त्रयब्जेऽष्टकायां क्ली सङ्ख्यायां गजबिन्दुषु ।  
 ना तु नागे निधौ व्यूहे पङ्क्तोऽस्त्री कर्दमैनसोः ॥ ४८ ॥  
 परं दूरान्यमुख्येषु परोऽरिपरमात्मनोः ।  
 पार्ष्णिगुन्मत्तनार्या स्त्री पादग्रन्थेरधोऽपि च ॥ ४९ ॥  
 पुमांस्तु प्रतनाकट्यां पापं स्यात् कूरपाप्मनोः ।  
 पुण्यं धर्मे जले हेम्नि पुष्पे क्ली सुन्दरेऽर्थवत् ॥ ५० ॥  
 पार्श्वमस्त्री समीपेऽपि पूज्यः श्वशुरमान्ययोः ।  
 स्नेहे केलौ प्रेम न स्त्री पीतिः पाने हये तु ना ॥ ५१ ॥  
 स्यात् परेत इव प्रेतो मृतप्राणिविशेषयोः ।  
 लाभनिष्पत्तिभोगेषु बीजे फाले धने फलम् ॥ ५२ ॥  
 फली ताम्रादिफलके बहिर्नाऽग्नौ नपुं कुशे ।  
 ब्रह्मा रुद्रेन्द्रभृगवादिविप्रविग्नयज्ञधातृषु ॥ ५३ ॥  
 अर्केऽग्नौ क्ली तु वेदेऽन्ने स्वाध्यायात्मतपःसु च ।  
 बलं रूपेऽस्थनि स्थौल्ये शक्तिरेतश्चमूषु च ॥ ५४ ॥  
 बलो रामे बलाढ्ये च बाढं त्वनुमते दृढे ।  
 बिम्बोऽस्त्री मण्डलसमप्रतिमामुखलक्ष्मसु ॥ ५५ ॥  
 प्रतिबिम्बे तत्प्रकृतौ क्ली तु स्याद् बिम्बिकाफले ।  
 साज्ये मधुनि तक्कोले बोलं बोलोऽम्भसां भ्रमः ॥ ५६ ॥  
 बोधिरर्थे सुविज्ञाने कुक्कुटाश्वत्थयोस्तु ना ।  
 बालोऽकली नीलभिण्ड्यां च भेलौ तूडुपभीरुकौ ॥ ५७ ॥  
 भगं योन्यां भगो यत्ने यशोवीर्याकभूतिषु ।  
 कान्तीच्छाज्ञानवैराग्यधर्मैश्वर्यतपःसु च ॥ ५८ ॥  
 खादौ जन्तौ च भूतं क्ली समातीतोचिते त्रिषु ।  
 भास्वानिन्दौ भास्वरेऽर्के भेको वर्षाभिव कातरे ॥ ५९ ॥  
 अन्नतत्परयोर्भक्तं भद्रं कल्याणसौख्ययोः ।  
 मन्दाः सरोगनिर्भाग्यस्वल्पाज्ञापदुसूर्यजाः ॥ ६० ॥  
 क्षौद्रादौ तद्रसेऽप्यस्त्री ना वसन्ते रसेऽसुरे ।  
 चैत्रे मधूके क्ली त्वप्सु मद्ये पुष्परसे मधु ॥ ६१ ॥  
 अकली मणिरजाकण्ठस्तने रत्नेऽप्यलिङ्गरे ।  
 मात्रा परिच्छदेऽर्थेशे प्रवृत्तौ कर्णभूषणे ॥ ६२ ॥

अक्षरावयवे माने मात्रं कात्स्न्येऽवधारणे ।  
 मध्यं युक्तेऽन्तराले च महद्राज्यविशालयोः ॥ ६३ ॥  
 मोचा कदल्यां स्त्री वृक्षरसे ना पाटले नषण् ।  
 मौलिः संयतकेशेषु चूडायां मुकुटेऽप्यषण् ॥ ६४ ॥  
 मलं किट्टाघयोश्चास्त्री यमजान्तकयोर्यमः ।  
 ययुर्ना मोक्षमार्गेऽश्वे स्त्री त्वाप्तौ दीर्घयष्टिके ॥ ६५ ॥  
 युगोऽस्त्री स्यन्दनाद्यङ्गे क्ली तु युग्मे कृतादिके ।  
 योनिः स्त्रीणां भगे स्थाने कारणे ताम्रकेऽप्यषण् ॥ ६६ ॥  
 योग्यं यन्त्रक्षमापूपयानोपायिषु चन्दने ।  
 योग्याभ्यासः क्षमापुण्ये रोको रश्मौ बिले नपुम् ॥ ६७ ॥  
 राजते भूषणे रूप्यं रजते हेम्नि चाहते ।  
 त्रिषु प्रशस्तरूपेऽथ रणोऽस्त्री युधि ना ध्वनौ ॥ ६८ ॥  
 राष्ट्रेऽस्त्री विषये जन्तौ लोहोऽस्त्री तैजसायसोः ।  
 लक्षं नपुं शरव्ये ना स्त्री व्याजे नियुते न ना ॥ ६९ ॥  
 वर्णो नीलादिविप्राद्योः कीर्तौ गीतिक्रमे स्तुतौ ।  
 कुथे वृतेऽक्षरे त्वस्त्री प्रकारे लेपशोभयोः ॥ ७० ॥  
 वशा करिण्यां बन्ध्यायां रामायां दुहितर्यपि ।  
 वशो जनस्पृहायत्तेष्वायत्तत्वप्रभुत्वयोः ॥ ७१ ॥  
 वरो ना रूपजामात्रोर्देवादेरीप्सिते वृत्तौ ।  
 त्रिष्वग्रये क्ली मनागिष्टे व्यक्तं स्पष्टे बुधे तु ना ॥ ७२ ॥  
 वत्सो ना कुटजे वर्षे तर्णके तनयादिके ।  
 बाले च वक्षसि त्वस्त्री वज्रोऽस्त्री हीरकास्त्रयोः ॥ ७३ ॥  
 व्यालो दुष्टगजे सर्पे श्वापदे च पुमांस्त्रिषु ।  
 शठेऽथ वित्तमर्थे क्ली त्रिषु ख्याते विचारिते ॥ ७४ ॥  
 वीतं शान्ते दुर्गजाश्वे वधो हिंसितृहिसयोः ।  
 वार्ता वातिङ्गणोदन्तवाणिज्यादिषु वर्तने ॥ ७५ ॥  
 निःसारारोग्ययोः षण्डो वृत्तिमन्नीरुजोऽस्त्रिषु ।  
 वृत्तं स्वरूपे चरिते वृत्तौ छन्दोविधासु च ॥ ७६ ॥  
 त्रिष्वतीतदृढाधीतवर्तुलेष्वथ गीष्पतौ ।  
 श्रेष्ठोक्षाश्वाखुरेतःसु पुं धर्मेन्द्रबले वृषः ॥ ७७ ॥  
 वसुर्हृदेऽग्नौ योक्त्रेऽशौ वसु तोये धने मणौ ।  
 विश्वं जगति सर्वस्मिन्स्त्रिषु शुण्ड्यां पुनर्न ना ॥ ७८ ॥



वप्रः पितरि ना न स्त्री क्षेत्रे रोधसि सानुनि ।  
 वर्षोऽस्त्री भारताद्यब्दवृष्टिषु प्रावृष्टि स्त्रियः ॥ ७६ ॥  
 वास्त्वस्त्री गृहभूपूर्योगृहे सीमसुरुङ्गयोः ।  
 वानं शुष्के गतौ व्यूतौ गन्धे वृद्धौ सुधीयमौ ॥ ८० ॥  
 वर्ष्म न स्त्री शुभाकारे सौम्ये देहप्रमाणयोः ।  
 विभुः सर्वगते पत्यौ चन्द्रे रविकुबेरयोः ॥ ८१ ॥  
 वीरो राहौ हरे शक्रे शूरे स्कन्दकुबेरयोः ।  
 गजग्रहणभूमौ स्त्री वारिः स्यात् सलिलं नपुम् ॥ ८२ ॥  
 शङ्खोऽस्त्री वलये कम्बौ संख्यायां च निधौ तु ना ।  
 अमावस्यां च नागे च शितौ बाणतनूकृतौ ॥ ८३ ॥  
 शिवा हरीतकी क्रोष्टा शमी नद्यामलक्युमा ।  
 शिवो घोले पद्मरागे हरे कीले शिवं जले ॥ ८४ ॥  
 भद्रे चाथोपधा शुद्धसचिवेऽग्नौ हरौ शुचिः ।  
 चन्द्रेऽर्के च त्रिषु त्वेष शुद्धेऽनुपहते शिते ॥ ८५ ॥  
 शुक्रः सिते कवौ चन्द्रे मासभेदेऽनले द्विजे ।  
 शुक्रं मेध्येऽप्सु पुण्येऽर्थे रुक्मेऽक्षिरुजि रेतसि ॥ ८६ ॥  
 क्रीडाम्बुयन्त्रे शृङ्गोऽस्त्री पर्वताग्रप्रभुत्वयोः ।  
 पश्वङ्गे चाथ शेषस्त्रिष्वन्यस्मिन्नुपयुक्तः ॥ ८७ ॥  
 माल्याक्षतादिदाने स्त्री ना नागेशाप्रधानयोः ।  
 ना पर्याणे विहङ्गे स्त्री शारिर्घूते गुडे नषण् ॥ ८८ ॥  
 पथि देये शुल्कमस्त्री जामात्रा यच्च दीयते ।  
 श्रुतं शास्त्रावधृतयोर्नपुमाकर्णितेऽर्थवत् ॥ ८९ ॥  
 सजातिशिल्पसंहत्यामषण्डः श्रेणिरावलौ ।  
 शौण्डी जलदमालायां शौण्डी समदकुक्कुटौ ॥ ९० ॥  
 शको विष्ठा पशूनां स्याद्देशे च गवये शकाः ।  
 शबले मारुते शारः शुद्धाः पूतार्ककेवलाः ॥ ९१ ॥  
 शुभ्रिर्नार्केऽर्थवत्सौम्ये शूरो विक्रान्तकुक्कुटौ ।  
 शूलोऽस्त्री रुजि शस्त्रे च श्वेतं धवलरूपयोः ॥ ९२ ॥  
 शीतो ना वेतसे शैलौ शैत्ये क्ली तद्वति त्रिषु ।  
 सत्त्वोऽस्त्री जन्तुषु क्ली तु व्यवसाये पराक्रमे ॥ ९३ ॥  
 आत्मभावे पिशाचादौ द्रव्ये सत्तास्वभावयोः ।  
 प्राणे बलेऽन्तःकरणे स्वामी पत्यौ षडानने ॥ ९४ ॥

समा स्त्री वत्सरे साधुसर्वतुल्येषु वाच्यवत् ।  
 परमार्थेऽर्थवत् सत्यं षण्डः शपथतथ्ययोः ॥ ९५ ॥  
 स्पर्शः संस्पर्शने स्पर्शर्युपताप्रदानयोः ।  
 साधुस्त्रिषुचिते सौम्ये सज्जने वार्धुषौ पुमान् ॥ ९६ ॥  
 सारो बले स्थिरांशेऽर्थे पुमान् न्याये वरेऽर्थवत् ।  
 स्त्री नद्यां ना नदे सिन्धुर्देशभेदेऽम्बुधौ गजे ॥ ९७ ॥  
 सौम्यो विप्रे सोमजेऽब्दे सुन्दरे सोमदैवते ।  
 सखा सहाये बन्धौ ना सूक्ष्ममध्यात्मदभ्रयोः ॥ ९८ ॥  
 सूनं पुष्पे सुतायां स्त्री स्नेहोऽस्त्री द्रवहादयोः ।  
 विष्णुचन्द्रेन्द्रवातार्कयमाश्वांशुशुक्राग्निषु ॥ ९९ ॥  
 कपिभेकाहिसिंहेषु हरिर्ना कपिले त्रिषु ।  
 हयो वशीक्रिया मन्त्रे हृद्यं दध्युपलेपने ॥ १०० ॥  
 हत्प्रिये हृद्धिते हज्जे हीकौ नकुललज्जितौ ।  
 यमेऽल्पे वामने ह्रस्वो हरित् स्त्री दिशि षण् तृणे ॥ १०१ ॥

इति भगवता यादवप्रकाशेन विरचितायां वैजयन्त्यां

द्वयक्षरकाण्डे नानालिङ्गाध्यायः ॥ ५ ॥

द्वयक्षरकाण्डः समाप्तः ॥ ६ ॥